

१०-०२-२०२५

सकाळी : ८.४०

राश्ट्रीय खबरो :

मुखेल खबरो :

- प्रधानमंत्री नरेंद्र मोदी आयज सकाळी ११ वरांचेर देशभरांतल्या विद्यार्थी, पालक आनी शिक्षकांकडेन 'परीक्षा पे चर्चा' कार्यावळीतल्यान संवाद सादतले.
- प्रधानमंत्री मोदी आयज दनपारां फ्रांस आनी अमेरिकेंच्या म्हत्वाच्या राजनितीक भोंवडेर वतले.
- राष्ट्रपती द्रौपदी मुर्मू आयज प्रयागराजातल्या महाकुंभ मेळ्याक भेट दितल्यो.
- संरक्षण मंत्री राजनाथ सिंह आयज बेंगळूरुत आशियातल्या सगळ्यात व्हड एअरो इंडिया शोचे उक्तावण करतले.
- ओडिशातल्या कटकात काल जाल्ल्या दुसऱ्या एकादिसाच्या आंतरराश्ट्रीय क्रिकेट खेळात भारतान इंग्लंड पंगडाचेर ४ गड्यानी जैत जोडले.

परीक्षा पे चर्चा - १०

प्रधानमंत्री नरेंद्र मोदी आयज सकाळी ११ वरांचेर देशभरांतल्या विद्यार्थी , पालक आनी शिक्षकांकडेन 'परीक्षा पे चर्चा 'कार्यावळीतल्यान संवाद सादतले. ऑंदू ह्या

कार्यावळीची आठवी आवृत्ती. परिक्षेची तयारी, ताण वेवस्थापन, आनी विद्यार्थ्यांची वैयक्तीक जडण घडण हांचे विशीं प्रधानमंत्री आपले विचार मांडटले. ह्या कार्यावळींत देशभरांतले वेंचीक विद्यार्थी प्रधानमंत्र्यांक प्रस्न विचारतले. दूरदर्शना वरवीं डीडी नॅशनल, डीडी न्यूज आनी डीडी इंडिया वरवीं हो कार्यक्रम लायव्ह प्रसारीत जातलो. तशेंच रेडिओ चॅनलांचेर लायव्ह प्रसारणा वरवीं आकाशवाणी ए० एम चॅनल , पीएमओ, एमओई, मायगाँव्ह डॉट इन युट्युब चॅनलांचेर लायव्ह वेब स्ट्रीमिंग, पे सबूक लायव्ह, दिक्षा, पीएम ई विद्या आनी एमओईच्या स्वयंप्रभा चॅनलांचेर ही कार्यावळ उपलब्ध जातली.

प्रधानमंत्री - १७०

प्रधानमंत्री मोदी आयज दनपारां फ्रांस आनी अमेरिकेंच्या म्हत्वाच्या राजनयिक भोंवडीचेर वतले. दोनूय राश्ट्रां कडेन रणनितीक, अर्थीक आनी तंत्रीक भागीदारी वाडोवपाचो ह्या दौ-याचो हेत आसा. फ्रांसांत ाल्यां सुरु जावपी एआय ऍक्शन शिखर परिशदेचे जोड अध्यक्षपद फ्रांसाचे राष्ट्राध्यक्ष इमान्युएल मॅक्रॉन आनी प्रधानमंत्री मोदी करतले. तशेंच प्रधानमंत्री मोदी मुखेल द्विपक्षीय चर्चा करतले आनी मार्सेलांत भारताच्या नव्या कॉन्सुलेट जनरलाचें उक्तावण करतले. पॅरिसांतल्या ग्रँड पॅलेसांत एआयचेर म्हत्वाचो जागतीक संवाद करपाची तयारी नेटान सुरु आसा. 100 परस चड देशांतले प्रतिनिधी, उचेल्या पांवड्यावेले संशोधक, वेवसायीक ़ुडारी आनी नागरी समाजाचे वांगडी हांचे वांगडा शासन, अर्थवेवस्था आनी मुळाव्या हक्कांचेर एआयचो परिणाम कितें जातलो हाचेर चर्चा करतले. ब्रिटन आनी दक्षिण कोरियांतल्या आदल्या एआय शिखर परिशदांचेर आदारून ही कार्यावळ जागतीक एआय मानक स्थापन करपाचो आनी जबाबदार एआय विकासाक चालना दिवपाचो यत्न करता. एआय संवसारभर उद्देगांत बदल घडोवन हाडटना, ़ुडारी नाविन्य आनी नैतीक जापसालदारकेचें समतोल दवरपाचेर लक्ष केंद्रीत करतात. सह-अध्यक्ष म्हूण भारत नैतीक एआय विकास, सुलभताय, आनी नवनिर्माणाचेर भर दिवन म्हत्वाची भुमिका करतलो. एआय संवसाराक नवो आकार दिवपाक लागला म्हणून ही शिखर परिशद चड समावेशक एआय ़ुडाराची बुन्याद घालतली अशी आस्त आसा.

बिरेन सिंह - ९०

मणिपूरचे मुखेलमंत्री एन. बिरेन सिंह हांणी काल आपल्या पदाचो राजीनामो दिलो. तांणी राजभवनात राज्यपाल अजय कुमार भल्ला हांची भेट घेतली आनी राजीनामो सादर केलो. तांच्यावांगडा भारतीय जनता पक्ष आनी एनपीए चें १४ आमदार आशिल्ले. मुखेलमंत्र्यांवांगडा भाजपचे प्रदेशाध्यक्ष ए. शारदा आनी पक्षाचे ज्येष्ठ ़ुडारी संबित पात्रा लेगित आशिल्ले. दिल्लीतल्यान परतून आयल्याउपरांत मुखेलमंत्र्यांनी काल राजीनामो जाहीर केलो.

मणिपूरच्या लोकांची सेवा करपाची संद मेळप ही तांच्याखातीर भोवमानाची गजाल आसा अशें राज्यपालांक बरयल्या पत्रात श्री. बिरेन सिंह हांणी म्हळे. मणिपूरच्या दरेका नागरिकाच्या हिताचे रक्षण केल्याविशी, राज्यात वेगवेगळे प्रकल्प राबयल्याखातीर आनी विकासकामा दिल्ल्या वेळेत पूराय केल्ल्याविशी तांणी केंद्र सरकारचे उपकार मानले.

राष्ट्रपती महाकुंभ

60

राष्ट्रपती द्रौपदी मुर्मू आयज प्रयागराजातल्या महाकुंभ मेळ्याक भेट दितल्यो. गंगा, यमुना आनी सरस्वती न्हंयचे संगम आशिल्ल्या त्रिवेणी संगमर स्नान करून थय पूजा करतल्यो. तशेंच राष्ट्रपती प्रयागराजांतल्या अक्षयवत आनी बडे हनुमान देवळाक भेट दितल्यो. ह्या वेळार उत्तर प्रदेशाचे मुख्यमंत्री योगी आदित्यनाथ हाजीर आसतले.

चालू आशिल्ल्या महाकुंभ मेळ्याक भक्त आनी यात्रेकरुं व्हडा प्रमाणांत वाटेकार जातात अशी म्हायती आमच्या खबराकारान दिल्या.

सीबीआय - ६०

श्री वेंकटेश्वर स्वामी मंदिरात भक्तांक प्रसाद म्हणून अर्पण केल्ल्या नामनेच्या तिरुपती लाडवात भेसळ केल्याच्या आरोपाखाला सीबीआयच्या पुडारपणाखाला खासा तपास पथकान चार जणांना अटक केल्या अशे अधिकाऱ्यांनी सांगला. विपिन जैन, पोमिल जैन, अपूर्व चावडा आनी राजू राजशेखरन अशी अटक केल्यांची नावा आसात अशें पुलिसांनी सांगले. तिरुपती लाडू तयार करताना जनावरांच्या चरबीचो वापर केल्याच्या आरोपांची चौकशी करपाखातीर सर्वोच्च न्यायालयाच्या आदेशाप्रमाण, सीबीआयन ाटल्या वर्सा नोव्हेंबरात पाच वांगड्यांची एसआयटी स्थापन केल्ली.

छत्तीसगड - ३०

छत्तीसगडातल्या बिजापूर जिल्हयात सुरक्षा दळा आड जाल्ल्या ऽरपेटात ३१ माओवाद्यांक मरण आयले. सगळ्या माओवाद्यांच्यो कुडी मेळ्ळा. ह्या ऽरपेटात दोन जवान शहीद जाले, जाल्यार दोग जवान जखमी जाले. जखमी जवानांक उपचारांखातीर रायपूरात व्हेले, तांची प्रकृती थीर आसा.

दिल्ली- ७०

दिल्ली विधानसभा वेंचणुकेंत आम आदमी पक्षाची हार जाले उपरांत काल मुखेलमंत्री अतिशी हांणी नायब राज्यपाल व्ही . के. सक्सेना हांचेकडेन आपलो राजीनामो सादर केलो. नवे सरकार स्थापन जाय मेरेन अतिशी काळजीवाहू मुखेलमंत्री म्हणून काम पळयतली.

दिल्ली विधानसभा वेंचणुकेच्या निकालांत सुमार तीन दसकां उपरांत भाजपान पुनरागमन करताना सतरांतले अठ्ठेचालीस जाग्यांचेर जैत मेळयलें. आम आदमी पक्षाक 22 जाग्यांचेर समाधान मानचें पडलें.

प्रधानमंत्री नरेंद्र मोदी विदेश भोंवडेंवेल्यान परतून आयले उपरांत भाजप सरकार घडोवपाचो दावो करपाची शक्यताय आसा.

हिमंत विश्व सर्मा -

आसामाचे मुख्यमंत्री हिमंत विश्व सर्मा ऽल्यां सावन दोन दिसांच्या सिंगापूराक भेट दिवन 25-26 ऽेब्रुवारीक आसामांतल्या गुवाहाटी शारांत जावपी 'एडव्हांटेज आसाम 2.0 -गुंतवणूक आनी मुळावी बांदावळ शिखर परिशद 2025' च्या प्रचाराक येतले. प्रधानमंत्री नरेंद्र मोदी, केंद्रीय मंत्रीमंडळ मंत्री, उद्देजक, कंपनीय ह्या शिखर सभेंत वांटो घेतले. हाचे आदीं मुख्यमंत्री हिमंत विश्व सर्मा हांणी गुवाहाटीच्या लोक सेवा भवनांत उच्च पांवड्यावेल्या पुनर्विलोकन बसकेंत मुखेल कार्यावळींची तयारी कितली आसा हाचें मुल्यांकन केलें.

रेल्वे मंत्री ६५

म्हायती आनी प्रसारण तशेंच रेल्वे मंत्री अश्विनी वैष्णव हांणी काल गोरखपूर रेल्वे स्थानकाची पळोवणी करून गोरखपूर जंक्शनाच्या प्रस्तावीत मॉडेलाचो नियाळ घेतलो.

रेल्वे अधिकाऱ्यांनी मॉडेल स्टेशनाची सविस्तर म्हायती केंद्रीय मंत्री वैष्णव हांका दिली. गोरखपूराची संस्कृताय आनी दायज मतींत दवरून ह्या रेल्वे स्थानकाची रचना केल्या. नव्या विमानतळ टर्मिनला लागसार नवे रेल्वे स्थानक बांदपाची येवजण करपा खातीर लेगीत अधिकाऱ्यांक सुचोवण्यो दिल्यात अशें मंत्री वैष्णव हांणी सांगलें.

राजनाथ सिंह - ६०

संरक्षण मंत्री राजनाथ सिंह आयज बेंगळूरुत आशियातल्या सगळ्यात व्हड एअरो इंडिया शोचे उक्तावण करतले. 'रनवे टू अ बिलियन अपॉर्च्युनिटीज' हो ह्या वर्साचो विशय आस. पाच दिस चलपी ह्या कार्यावळीत भारताच्या संरक्षण क्षमता आनी स्वदेशी नवनिर्माणाचे प्रदर्शन घडयतले. हो शो भारतीय एमएसएमई आनी स्टार्टअप्सांक जागतिक उत्पादकांसयत जोड उपक्रम वा सहयोग स्थापन करपाखातीर एक संद प्रदान करतलो, अशें संरक्षण मंत्रालयान म्हळा.

बारावीची परीक्षा १८५ गणेश

शालान्त मंडळातर्णे जावपी बारावीची परीक्षा आयज सावन सुरू जाता. अंदू 17718 विद्यार्थी बारावेची परीक्षा दितले. णाटल्या वर्साचे तुळें अंदू 207 विद्यार्थी चड आसा. बारावेची परीक्षा 10 णेब्रुवारी ते 1 मार्च मेरेन चलतली. इकरावेक नापास जाल्ले 157 विद्यार्थी अंदू थेट बारावीचे परिक्षेक बसतले. दर वर्सा 10 ते 12 विद्यार्थी थेट बारावेची परीक्षा दिता. अंदू हो आंकडो वाडला. शालान्त मंडळाचे अध्यक्ष भगीरथ शेट्टे हांणी ही म्हायती दिली. इकरावेक नापास जावन लेगीत खासगी विद्यार्थ्यांच्या गटांत परिक्षेक बसपी

विद्यार्थ्यांचो आकडो अंदूं वाडला. तशेंच आयटीआय जाल्ले 50 विद्यार्थी अंदूं बारावेची परिक्षा दितले. कला शाखेत 4076 विद्यार्थी, वाणीज्य शाखेत 5092 विद्यार्थी, विज्ञान शाखेत 6095 जाल्या वेवसायीक शाखेत 2455 विद्यार्थी परीक्षेक बसतले.

आयएसएल - ३०

इंडियन सुपर लीग- ़ुटबॉल सर्तीत काल बेंगळुरूच्या श्री कांतीरवा स्टेडियमवर जाल्ल्या खेळात बेंगळुरू ए॥ सी पंगडान जमशेदपूर ए॥ सी पंगडाक ३ आड ० अशें हारयले. ह्या जैतासयत बेंगळुरू पंगड २० खेळात ३१ गुणांसयत गुणतालिकेत चौथ्या सूवातेर पावला.

क्रिकेट - १२०

ओडिशातल्या कटकात काल जाल्ल्या दुसऱ्या एकादिसाच्या आंतरराश्ट्रीय क्रिकेट खेळात भारतान इंग्लंड पंगडाचेर ४ गड्यानी जैत जोडले. भारतान तीन खेळांच्या ह्या खेळामाळेत २ आड ० अशी जैतीवंत आघाडी घेतल्या. कुरुबावलो जिकून पयली ़ लंदाजी करपाचो निर्णय इंग्लंड पंगडान घेतलो. तांचो डाव ४९.५ षटकांत ३०४ धावंड्यांत सोपलो. जो रूट हांणे ६९ धावंड्यांचे योगदान दिले, तर सलामीवीर बेन डकेट हांणे ६५ धावंड्यो केल्यो. भारताकडून रवींद्र जडेजान तीन तर मोहम्मद शमी, हर्षित राणा, हार्दिक पंड्या आनी वरुण चक्रवर्ती हांणी दरेकी एक गडे बाद केले. उपरांत भारतीय पंगडान ४४.३ षटकांत ३०५ धावंड्यांचे मोख हुंपले. कर्णधार रोहित शर्मा हांणे बेसबरो खेळ करीत ११९ धावंड्यो केल्यो. शुभमन गिल हांणे ६० धावंड्यो केल्यो. श्रेयस अय्यर हांणे ४४ जाल्यार अक्षर पटेल हांणे नाबाद ४१ धावंड्यांचे योगदान दिले. ह्या खेळामाळेतलो तिसरो आनी निमणो खेळ १२० ब्रुवारीक अहमदाबादेत जातलो.